

“ድርሳነ - ወሐቢያን” በወፍ በረር ዕይታ

(ክፍል ሦስት)

አብዱልአዚዝ ከድር 8/4/12

ነገሩ ለሰሚው ግራ የሚያጋባ ነው - በአቶ አብደላህ አደም ተኪ ስም የቀረበው ባለ 73 ገፁ የወሐቢያ ሰነድ። እንደ መርገምት ያገኘውን ኢስላማዊ ጉዳዮች ሁሉ እያነሳ በመንግስት አሊያም በገዥው ፓርቲ ላይ የሚለጥፈው ይህ ሰነድ፤ እስካሁን ድረስ የኢ.ፌ.ዴ.ሪ መንግስት ሀገራችን ውስጥ የሃይማኖት እኩልነትንና የእምነት ነጻነትን ለማረጋገጥ ያደረጋቸውን ጥረቶች በሽውራራ ዕይታ ብቻ የሚመለከት ነው። ድርሳኑ በአስገራሚ ሁኔታ “መንግስት በእስልምና ላይ ዘመቻ ከፍቷል” ይላል።

...ይሁንና ማንም ሃይማኖቱን ጠንቅቆ የሚያውቅ ሰው፤ አንድን ሀገር ለመምራት ከዜጎቹ ውክልና የተቀበለ መንግስት በየትኛውም እምነት ላይ የሚከፍተው አንዳችም ዘመቻ ሊኖር እንደማይችል ይገነዘባል። እንዲያውም በቀረጸው ህገ - መንግስት ላይ፤ መንግስት በሃይማኖት፤ ሃይማኖትም በመንግስት ጉዳይ ጣልቃ ሳይገቡ የሁሉም እምነት ተከታዮች የፈለጉትን ዓይነት እምነት ያለ ምንም ጫና በነጻነት የመከተል መብት እንዳላቸው የደነገገ እና በተግባርም የገለጸ መንግስት ቀርቶ፤ ሌሎች ህሊና ያላቸው ወገኖችም ቢሆኑ በየትኛውም ሃይማኖት ላይ ጥቃት የሚከፍቱበት አንዳችም ምክንያት ሊኖራቸው አይችልም።

ይህ ማለት ግን መንግስት ሃይማኖትን ሽፋን በማድረግ የህብረተሰቡን ሰላምና ፀጥታን ለማናጋት የሚጥሩ አክራሪዎችን ዝም ብሎ ይመለከታል ማለት አይደለም። በሁሉም ሃይማኖቶች ውስጥ የሚገኙ ጥቂት ግለሰቦች ሰርተው በውጤታቸው ተጠቃሚ መሆን እየቻሉ፤ እምነታቸውን እንደ ሸቀጥ ለውጭ ገበያ በማቅረብ የጽንፈኝነት ተግባርን የሚያከናውኑ ከሆነ፤ ይህን መሰሉን ጸረ - ህገ - መንግስት አካሄዳቸውን እንዳላየ ሆኖ እጁን አጣጥፎ ሊቀመጥ አይችልም። ህግና ሥርዓትን የማስከበር ኃላፊነትና ግዴታ ያለበት አካል ነው።

ይሁን እንጂ፤ “ድርሳነ - ወሐቢያ” ራሱን ለመከላከል ሲል መንግስት በጥቂት ጽንፈኞች ላይ እየወሰደ ያለውን ህጋዊ ተግባር ልክ በእስልምና ሃይማኖት ላይ የተፈጸመ በማስመሰል ለማደናገር ሞክሯል። ይህ ደግሞ “ምን ያለበት ዝላይ አይችልም” እንዲሉት ዓይነት ይትብሃል በቀጥታ በእስልምና ስም የመነገድ አስፀያፊ ድርጊት ነው። እርግጥ “ወሐቢይዝም” በሀገራችን ውስጥ መንግስት አንዱን ሃይማኖት በመደገፍ ሌላውን መንቀፍ የሚችልበት አካሄድ የማይከተል መሆኑን ሊገነዘብ አይፈልግም። ምክንያቱም ይህን መሰሉ ተግባር የእያንዳንዱ ሃይማኖት ተከታዮችና ተቋሞቻቸው ጉዳይ በመሆኑ ነው። ታዲያ ሰነዱ ይህን ሃቅ ወደ ጎን በማለት ለራሱ የፖለቲካ ፍጆታ ሲል የሌለ ድርጊትን በማንቀሳቀስ የመንግስትን ሰናይ ምግባሮች ለማጠልሸት መሞከሩ ሚህን የሚደፋ አለመሆኑን መረዳት ያለበት ይመስልኛል።

በሰነዱ ላይ የተጠቀሰው ሌላኛው ጉዳይ መንግስት “የትናንቷ ኢትዮጵያ ህዳሴ እንመልስ ማለት ማብላቱ ያስጠረጥረዋል” በማለት ሃይማኖት ወደ ኋላ ይመለስ ከማለት አይመለስም የሚል ነው። ታዲያ

ይህ ህዝብ ሙስሊሙን ለማደናገር የተሰደረው “የቆርጦ ቀጥሎች” ዶሴ ምን እያለ ይሆን?—አዎ! የድርሳኑ - ወሐቢያ ሲነድ በጥርጣሬ ላይ ቢመሰረትም መልዕክቱ ግን ግልጽ ነው። አንድም ሆነ ብሎ የተባለን ትክክለኛ ጉዳይ በማጣመም የሌለ ጉዳይን በሙስሊሙ አህምሮ ውስጥ ለመሰንቀር ያለመ ሲሆን፤ ሁለትም በክፍል ሁለት ፅሁፌ ላይ እንደተመለከትነው፤ ቡድኑ በተዘዋዋሪ መንገድ ኢትዮጵያ እንዳታደግ ያለውን የጽልመት ራዕይ እየነገረን ነው።

እስቲ ሁለቱንም በየተራ እንመልከታቸው። በመጀመሪያ ደረጃ መንግስት “የትናንቷ ኢትዮጵያ እንመለስ” ማለቱ የድርሳኑ ቀማሪ እንደሚዘላብዱት፤ ከየትኛውም ሃይማኖት ጋር አንዳችም ቁርኝት የለውም። “የትናንቷ ኢትዮጵያ” ማለት በዓለም ላይ ገናና የነበረችና የስልጣኔ ማማ ላይ የወጣችውን የያዘውን ኢትዮጵያ ነው። እናም አባባሉ ትላንት የነበሩት አበውና እመው የሰሩትን ታሪክ በማደስ፤ እኛም የማንነታችን መገለጫ የሆነውን ድህነትንና ኋላ ቀርነትን ድል ነስተን ታሪካችንን እናድስ ማለት እንጂ፤ ከሃይማኖት ጋር የሚያገናኘው አንዳችም ነገር የለም።

እርግጥ ይህ ማንነትን የማደስ ተግባር ፍጹም የተረጋጋና ሰላማዊ ምህዳርን የሚጠይቅ በመሆኑ፤ በሃይማኖት ስም ለሚነግዱ አክራሪ ጽንፈኞች የሚመች አይደለም። በመሆኑም ድርሳኑ ወሐቢያ ከወዲሁ ለራሱ የሚሆን መደላድል ለመፍጠር ሀገራችን እንዳትታደስ፤ አባባሉን ከሃይማኖት ጋር ቆርጦ በመቀጠል ለማጣበቅ መሞከሩ የሚገርም አይደለም— በህዳሴው ባቡር ላይ ማንኛውም አደናቃፊ እየተንጠባጠበ መውደቁ ስለማይቀር ስጋቱ ተገቢ ሊሆን ይችላል።

የአባባሉን ሌላኛ ገጽታ ስንመለከተው ደግሞ፤ የሰነዱ ባለቤቶች ፖለቲካዊ ግብን አንግበው የተነሱ በመሆናቸው ከሀገራችን የልማት ዕድገት ጋር ሆድና ጀርባ መሆናቸውን በገሃድ እየገለጹልን ነው። እርግጥ ዕድገት ተረጋግጦ ማንኛውም ዜጋ በየደረጃው ተጠቃሚ መሆን ሲጀምር፤ ለአክራሪነት የሚሆን የተመቻቸ ምህዳር ሊኖር አይችልም። ሁሉም የሀገሪቱ ህዝብ የተገኘው ልማታዊ ዕድገት የራሳቸው አጀንዳ ባላቸው ጥቂት ጽንፈኞች እንዲደናቀፍበት አይፈልግም። በመሆኑም የወሐቢያ ድርሳኑ ቀማሪ “ወጡ ሳይወጠዎ፤ ወስከንቢያው ቂጠጥ” እንደሚባለው፤ ከወዲሁ ስለ ህዝቡ ማደግና መበልጸግ አሳስቧቸው ሁኔታውን አጣጥቦ በመመልከት ከሃይማኖት ጋር ሊያያይዙት መሻታቸው በእርሳቸው ዓይን ተገቢ ሊሆን ይችላል። ምንም እንኳን በአብዛኛው ህዝብ ዕይታ ይህን መሰሉ ፀረ - ልማትና ፀረ - ዲሞክራሲያዊነት አስተሳሰብ የሻይጣን ተግባር መሆኑ የማያከራክር ቢሆንም።

የ“ድርሳኑ ወሐቢያ” ከታቢው ግለሰብ በግንቦት 2004 የታተመችውን አዲስ ራዕይ መጽሔት ከሀገራዊው የውጭ ጉዳይና የደህንነት ፖሊሲና ስትራቴጂ ጋር የሚጋጭ ሃሳብ ይዞ የወጣች በማስመሰልም ሙስሊሙን ማህበረሰብ ለማደናገር ሞክረዋል። ይኸውም በአንድ በኩል በአዲስ ራዕይ ላይ የሰፈረው “ሀገራችንን ከየትኛውም ወገን ለሚመጣ የዓለም አቀፍ የሃይልና የሃይማኖት ፉክክር ግንባርነት ማዳን የግድ ይኖርብናል” የሚለውንና ገዥው ፓርቲ እንደ መንግስት ኢትዮጵያን የአክራሪዎች አውድማ ለማድረግ ከሚንቀሳቀሱ ጽንፈኞች የመታደግ ግዴታውን በማንሳት፤ በሌላ በኩል ደግሞ የውጭ ጉዳይ ፖሊሲው በገጽ ሰባት ላይ እንደ ህዝብ በብድርና በእርዳታ አማካኝነት የተጫነብንን ሀገራዊ ውርደት በቁጭት ያወሳውን ጉዳይ በማይገናኝ ሁኔታ ቀጣጥሎ በመስፋት ለማቅረብ ጥሯል።

አቶ አብደላህ በጽሑፋቸው ላይ ፖሊሲውን በመጥቀስ “ልማትና ዲሞክራሲን ለማረጋገጥ የውጭ ዕርዳታና ብድር ካልታከለበት ሊነቃነቅ አይችልም። ...ስለሆነም ብድሩንና ዕርዳታውን ለማግኘት ደጅ ጠኚ መሆን አለብን።...” (ሰረዝ የእኔ) በሚል ከአዲስ ራዕይ ጋር ተጻራሪ አስተሳሰብን አስፍሯል ባይ ናቸው። ዳሩ ግን ይህ አባባላቸው የውጭ ጉዳይ ፖሊሲውን ገለጻ የማያመላክት ብቻ ሳይሆን፤ ፖሊሲው ላይ የሌለውን (ከላይ ያሰመርኩትን) ሃሳብን ለማታለል ያካተተ ጭምርም ነው።

ፖሊሲው በገጽ ሰባት ላይ “ሀገራዊ ውርደት እንደ ፖሊሲ መነሻ” የሚል ርዕስ ስር ገጽ ሰባት ላይ የሚለው “ልማትን ለማረጋገጥ የውጭ ዕርዳታ...” እንጂ፤ ድርሳነ - ወሐቢያ ሆነ ብሎ ያለበታው ከመብት ጋር ለማያያዝ የጨመረው “ዲሞክራሲ” የሚል ነገር የለበትም። ይህ ብቻ አይደለም። ፀሐፊው ከጽሑፉ በታች ቆርጠው ያስቀሩት ነገር ግን ብድርና ዕርዳታ “የሀገራዊ ውርደት፣ ሐፍረትና መሸጫዎችን አንድ ምንጭ ነው” የሚለውን የፖሊሲውን ዋና ሃሳብ የረሳ ነው። እነዚህ እውነታዎችም የወሐቢያ አቀንቃኞች ለፖለቲካ ፍጆታቸው ሲሉ የሌለ ጉዳይን ከመጨመር እንኳን ወደ ኋላ የማይሉ መሆናቸውን የሚያረጋግጥልን ነው።

ሌላኛው የድርሳነ ስህተት እንደ ለመደው አንድ ዓይነት ጉዳዮችን በግድ ለማለያየት የፈጠረው ዘዴ ነው። እኔ እስከሚገባኝ ድረስ የአዲስ ራዕይ መጽሔት “ሀገራችንን ከአክራሪዎች ፍልሚያ እንታደግ” ማለቷ እና ፖሊሲው ስለ ሀገራዊ ውርደት ምንጮች ማውሳቱ የተለያዩ ነገሮች አይሉም- ሁለቱም አገላለጾች ከልማት አኳያ የራሳቸው የተመሳሰሉ ያላቸው ናቸውና። ስለሆነም አዲስ ራዕይ ‘ሀገራችን የማናቸውም ሃይማኖቶች ዓለም አቀፍ የሽኩቻ መድረክ መሆን የለባትም’ ማለቱም ይሁን፤ የውጭ ጉዳይ ፖሊሲው ድህነታችንን እንደ ቁጭት በማውሳት ‘ሀገራችንን ከብድርና ዕርዳታ አላቅቀን ለዘመናት አብሮን የኖረውን የተመጽዋችነት ስም እንቀይር’ ማለቱ አንድና አንድ ናቸው። “ሰልቻም ቀልቀሎ፣ ቀልቀሎም ስልቻ” እንዲል የሀገራችን ሰው።

በሌላ ጭብጥ በማራገብ፤ ያልተጻፈን ፅሁፍ በመጨመር እንዲሁም የተጻፈን ቆርጦ በማውጣት ስልት የቀረበው “ድርሳነ - ወሐቢያ” ፤ በራሱ ጊዜ ከፖሊሲው አንደኛ ጫፍ ወደ ሌላኛው እየተላጋ የሚሄድ ነው። በል ሲለው የሀገራችንን ብሔራዊ ጥቅም ለማስከበር የተዘጋጀውን የውጭ ጉዳይ ፖሊሲ በሚያስገርም ሁኔታ ሃይማኖትን ለማዳከም የተዘጋጀ አድርጎ ያቀርባል። ምንም እንኳን እንዲህ ዓይነቱ ስሌት - አልቦ የግምት አጻጻፍ የትም የማያደርስ ቢሆንም፤ የአቶ አብደላህ ድርሳን ግን ከየት እንዳመጣው ግልጽ ባልሆነ መልኩ ፖሊሲው እስልምናን ለማዳከም መዘጋጀቱን ያለ ሃፍረት ሊያስረዳ ይሞክራል።

ለዚህም በፖሊሲው ላይ ያልሰፈረውንና ኢትዮጵያ በሱዳን ላይ እከተለዋለሁ ያላለችውንና ከዚያች ሀገር ጋር ያላትን ግንኙነት በማሳያነት ተጠቅሟል። ማሳያው ግን ፖሊሲው “የግንኙነቱ ታሪካዊ ፋይዳ” በሚለው ርዕስ ስር፤ በሱዳንና በኢትዮጵያ መካከል ቀደም ባሉት መንግስታት ውስጥ የነበረውን “የጎሪጥ የመተያየት” አባዜ ለማመላከት ከተጠቀሰው ውስጥ ተቀንጭቦ የተወሰደ ነው። አዲሲቷ ኢትዮጵያ በሱዳን ላይ የምትከተለው አካሄድ አይደለም።

የ“ድርሳነ - ወሐቢያ” የጽሑፍ ድራማ ሰሪው ግለሰብም ይሁኑ አንዲጽፉ ያዘዛቸው ቡድን ከጠቀሱት ጉዳይ ወረድ ብለው በገጽ 93 ላይ በፖሊሲው ላይ “ሱዳንን በተመለከተ ልንከተለው የሚገባን ፖሊሲ” የሚለውን የመንግስትን አቋም ሳይጠቅሱት ቢያልፉም፤ “በአፍሪካ ቀንድ የላቀ ትኩረት ልንሰጠው የሚገባን በኢትዮጵያና በሱዳን መካከል ላለው ግንኙነት ነው።... ከጎረቤት ሀገሮች ጋር፤ በተለይም ከሱዳን ጋር ጠንካራ ግንኙነት የመመስረት ፖሊሲ ልንከተል ይገባል።...” በማለት አጽንኦት ሰጥቶ ያብራራል። ይህም የኢትዮጵያ ህዝብና መንግስት ወንድም ከሆነው የሱዳን ህዝብና ከሀገሪቱ መንግስት ጋር ዛሬ ላይ ለደረሰብት ጠንካራ ግንኙነት መሰረት የሆነ እንጂ “ወሐቢያዝም” እንደሚያደናግረው በጥርጣሬ ላይ የተመሰረተ አይደለም።

የኢ.ፌ.ዴ.ሪ መንግስት እንዳለፉት ፀረ - ዴሞክራሲያዊ ሥርዓቶች ጎረቤት ሀገሮችን በጥርጣሬ የሚመለከት አይደለም። ከዚህ ይልቅ በጎረቤት ሀገራት ውስጥ ቀደም ሲሉ ሲንከባለሉ የነበሩ ችግሮችን ሰላምን መሰረት አድርጎ የጋራን ጥቅምን ተመርኩዞ እየፈታ የመጣና ሀገሪቱ ከዕድገታችን ተቋዳሽ እንዲሆኑ ያደረገ ነው። የወሐቢያ አነብናቢው ግለሰብ “በአቦ ሰጥ” እንደዘላበዱት፤ የኢትዮጵያ መንግስት ሃይማኖትንም ሆነ እስልምና የሚከተሉ ወገኖችን የሚጠራጠር ቢሆን ኖሮ፤ ዛሬ ላይ የሁለቱ ሱዳኖች የችግር ወቅት ምርጫ ኢትዮጵያ ባልሆነች ነበር።

ግና እውነታው የተገላቢጠሽ በመሆኑ የየትኛውም ሃይማኖት ተከታይ የሆነ ጎረቤት ሀገር ችግር ሲያጋጥመው ሁኔታውን ለመፍታት ሀገራችን ለችግሩ ፈጥና እንድትደርስለት ይሻል። ይህ የሆነው ደግሞ መንግስት ከሚከተለው የሰላም፤ የገለልተኝነትና የጋራ ተጠቃሚነትን ባረጋገጠው የውጭ ጉዳይ ፖሊሲው አማካኝነት ነው። እናም የወሐቢያው ሰነድ የህልም ቅዥት ፍላጎት ከንቱ መባዘን ከመሆን የሚዘል አይሆንም - ከነባራዊው ሃቅ ጋር ፈጽሞ የሚተዋወቅ አይደለምና።

ማንኛውም የዚህ ጽሑፍ አንባቢ እንደሚገነዘበው፤ በ1995 ዓ.ም ይፋ የሆነው የኢ.ፌ.ዴ.ሪ የውጭ ጉዳይ ፖሊሲ በዋነኛነት የተቀረጸው ሀገራችን ከሌሎች ሀገሮች ጋር የሚኖራት ግንኙነት ብሎም ሊያጋጥሙን የሚችሉ ጉዳዮችን ሳይንሳቁ በሆነ መንገድ የሚተነትን ነው። እርግጥ በሰነዱ ላይ በተወሰነ መልኩም ቢሆን ሀገራችን የማንኛውም ሃይማኖት አክራሪነት ስጋት ሊያጋጥማት እንደሚችል ተጠቁሟል።

ድርሳነ - ወሐቢያ ይህን ውጤታማ ሰነድ በቅዥት ዓለም ውስጥ ሆኖ አራምባና ቆቦ እየረገጠ በሚዘላብድ ብዕሩ ለማየት ቢሞክርም፤ ሃቁ ግን በተጨማሪ መሰረቶች ላይ ተመርኩዞ ከየትኛው ሀገር ጋር ምን ዓይነት ግንኙነት ሊኖረን እንደሚችል በአስተማማኝ ሁኔታ ያሳየ ነው። ሌላው ቀርቶ የሃይማኖት አክራሪነት እንደሚጋጥመን አርቆ የተመለከተ መሆኑን የዛሬዎቹ የወሐቢያ ጽንፈኞች ህያው ምስክር ናቸው ማለት ይቻላል። እናም ‘ለምን ታወቀብን’ በሚል አሳቤ ሰነዱን ቀንድና ጭራ እያበቀሉለት ብሎም ከማይገናኝ ጉዳይ ጋር በግድ በማቆራኘት ለማብጠልጠል መሞከር የትም የሚያደርስ አይደለም - እንደ አቶ አብዳላህ ያሉ ሃይማኖታቸውን ለባዕዳን የሸጡ አክራሪዎች አንደሚመጡ አስቀድሞ ተንብዩዋልና።

የወሐቢያው ሰነድ አንዱን አንስቶ ሰይጫርስ ወደ ሌላ የሚሸጋገር ነው። ከአዲስ ራዕይ ወደ ውጭ ጉዳይ ፖሊሲው ያደረገውን የዝላይ ቅጥፈት ስብከት ሳይጨረስ፤ ዘሎ ወደ ፌዴራል ጉዳዮች ሚኒስቴር

በመንጠልጠል መስሪያ ቤቱ ያልተቋቋመበትን ዓላማ ራሱ እየሰጠው አስገራሚ ትንታኔዎችን ለማቅረብ ዳድቶታል። እንደሚታወቀው ሚኒስቴር መስሪያ ቤቱ በህግ ከተሰጠው ስልጣን ውስጥ አንዱ፤ በመላ ሀገሪቱ ዘላቂ የሆነ ሰላምን ለማስፈን አለመግባባቶች ሲፈጠሩ በህገ -መንግስቱ አግባብ መሰረት እንዲፈቱ ማድረግ ነው። ይሁን እንጂ ‘የወሐቢያው ሰነድ’ ለሰሚው ግራ በሚያጋባ ሁኔታ ‘አህባሽን (ነባሩን እስልምና) እያስፋፋ ነው’ በማለት ይከሰዋል። ለዚህ ደግሞ በዋቢነት የሚያቀርበው ‘በመስሪያ ቤቱ ውስጥ አንድም ሙስሊም የለም’ የሚል አስቂኝ ምክንያት በማቅረብ ነው።

በመጀመሪያ ደረጃ ቀደም ሲል ለጥቀስ እንደሞከርኩት ሚኒስቴር መስሪያ ቤቱ አለመግባባቶችን የሚፈታ መንግስተዊ ተቋም እንጂ፤ የትኛውንም ሃይማኖት ሆነ የእምነት ወገን (sect) የመደገፍም ይሁን የማጣጣል አካሄድን በግብነት የሚከተል አይለደም፤ ሊከተልም አይችልም። ምክንያቱም መንግስትና ሃይማኖት በተለያዩበት ሀገር ውስጥ እንዲህ ዓይነቱን ኢ- ህገ-መንግስታዊ ተግባርን የሚፈጸም የመንግስት ተቋም ሊኖር ስለማይችል ነው። ይህ ባልሆነበት ሁኔታ ውስጥ ደግሞ ከመሬት ተነስቶ አንድ ምንግስታዊ ተቋም ላይ ጣትን መቀሰር፤ መስሪያ ቤቱ በሀገሪቱ ውስጥ የሚፈጠሩ ጊዜያዊ አለመግባባቶችን ለማርገብ የሚያደርገውን ጥረት ላለመቀበል ሆን ተብሎ የሚኒስቴሩን ስም ለማጥፋት የተዘየደ መላ መሆኑ አያጠያይቅም። ምንም እንኳን “ወሐቢይዝም” በመስሪያ ቤቱ ላይ የደለተው ሴራ ውኃ የማይቋቋር ቢሆንም፡

እንዲያው ለነገሩ የአቶ አብደላህ ሰነድ መስሪያ ቤቱ ‘ነባሩን እስልምና እያስፋፋ ነው’ ሲሉ ከቶ ምን ማለት ይሆን?፤ አብዛኛው የኢትዮጵያ ሙስሊም ሲከተል የኖው በሀገሪቱ ውስጥ የተስፋፋውን ነባሩን እስልምና መሆኑ እየታወቀ፤ እንደምን የተስፋፋውን መልሶ ሊያስፋፋው ይችላልል?’ የሚል ጥያቄ ቢነሳ፤ “ድርሳነ - ወሐቢያ” ምላሽ ሊኖረው አይችልም -በቀጥታ ንግግር ነባሩ እስልምና ‘መወገድ አለበት’ ለማለት ካልፈለገ በስተቀር። ይሁንና ይህ ዓይነቱ የራሱን አስተሳሰብ በሌሎች ላይ በኃይል ለመጫን መሞከር አካሄድ ደግሞ የአክራሪዎች ፀረ - ዲሞክራሲያዊ ምልክታ በመሆኑ በማንኛውም ወገን ተቀባይነት አይኖረውም።

ኧረ ለመሆኑ “ድርሳነ - ወሐቢያ” የሚኒስቴር መስሪያ ቤቱን በመጥቀስ “በውስጡ አንድም ሙስሊም የለም” ሲል ምን እያለን ይሆን? - እንደሚታወቀው በማንኛውም የመንግስት መስሪያ ቤት የሁሉም ሃይማኖት ተከታይ የሆነ ዜጋ በብቃቱና በክህሎቱ የሚመደብበት እንጂ፤ ሃይማኖትዊ ተቋም አይደለም። እናም ሙስሊምም ይሁን ሙስሊም ያልሆነ ማንኛውም ኢትዮጵያዊ በአቅሙና በችሎታው ተመድቦ መስራት ይችላል። በእኔ እምነት በሚኒስቴር መስሪያ ቤቱ የስራ ክፍሎች ውስጥ ‘ሙስሊሞች የለም’ ብሎ መናገር የእብድነት ያህል የሚቆጠር ነው - ደግሞም ለጉዳዩ ቅርበት ያላቸው ግለሰቦች እንደነገሩኝ በርካታ ሙስሊሞች በመስሪያ ቤቱ ውስጥ ሊኖሩ አሉ።

ታዲያ እዚህ ላይ ይህ የወሐቢያ ጭፍን መላ - ምት የሚያመላክተን አንድ ጉዳይ መኖሩን ወድ አንባቢዎቼ እንደሚገነዘቡት እርግጠኛ ነኝ። ይኸውም ወሐቢያ ሌሎች የሀገሪቱ ሃይማኖቶች ሁሉ ከስመው፤ እርሱ በአስገዳጅነት አመለካከቱን በጉልበት በመንግስታዊ መስሪያ ቤቶች ውስጥ ለማስረጽ ከፍተኛ ፍላጎት እንዳለው በአደባባይ እየነገረን መሆኑ ነው። ሌላው ቀርቶ ለአብነት ያህል የተለያዩ የሃይማኖት ተከታዮች የሚገኙበትን የሚኒስቴር መስሪያ ቤቱን ተቀጣሪዎች ያለ አንዳች ይሉኝታ “ክርስቲያኖች ናቸው” ብሎ

መፈረጅ፤ አክራሪው ቡድን በሌሎች ሃይማኖቶች ላይ ያለው ጥላቻ ምን ያህል ስር የሰደደ እንደሆነ በግልጽ የሚያሳይ ነው። ይሁን እንጂ ይህን መሰሉ የሌሎች ዜጎችን እምነት በአደባባይ ለመድፈቅ መሞከር፤ በዲሞክራሲያዊቷ ሀገራችን ውስጥ ፈጽሞ ቦታ የሌለው መሆኑን መረዳት ያስፈልጋል።

በመንግስት መስሪያ ቤቶች ውስጥ በምደባ መልክ ‘ሙስሊሞች መኖር አለባቸው’ በማለት ለማላዘን የሚሞክረው ሰነዱ፤ የጥያቄው መነሻ ግልፅነት አጠያያቂ አይደለም። አዎ! እርግጥም ጥያቄው ‘የመንግስት መስሪያ ቤቶች በሃይማኖታዊ አሰራር መተካት ይኖርባቸዋል’ የሚል ነው። ይህ ደግሞ የመንግስትና የሃይማኖት መለያዎ ገመድን በመበጠስ ሁለቱንም አንድ የማድረግ ቀቢጸ - ተስፋ ነው። ማሳረጊያውን እስላማዊ መንግስት መመስረት ያደረገ ተልዕኮ። ይህም የመንግስት ተቋማትም ሆኑ መላው ሀገሪቱ ዜጎች በሽሪን ህግ እንዲተዳደሩ ለማድረግ የመሻት ፍላጎት።

ታዲያ ይህ በጥቂት ጽንፈኞች የሚቀነቀነው “የወሐሲያ- መዝሙር” ከቁራ ጨካኝነት የሚዘል አይደለም። ምክንያቱም እኔን ጨምሮ አብዛኛው ሙስሊም እነዚህ ወገኖች በመራር ትግልና በወድ የህዝብ ልጆች መስዋዕትነት የተገኘውን ህገ - መንግስት ለመናድ የተሰለፉ ኃይሎች መሆናቸውን ጠንቅቀን ስለምናውቅ ነው።

ይህ ደግሞ ህገ- መንግስቱ ያጎናጸፈንን የሠላም፣ የልማትና የዲሞክራሲ ትሩፋቶችን የጎረቤት የሚቀለብስ ነው። በመሆኑም የእነዚህ ወገኖች እኩይ ፍላጎት እንዲመክን ከመካከላችን ልንነጥላቸው ይገባል። ምክንያቱም የጽንፈኞቹ ፍላጎት የፖለቲካ ስልጣን ምኞት እንጂ፤ ሃይማኖታዊ አለመሆኑን ቢያንስ ቀደም ሲል የጠቀስኳቸው በመንግስትና በተቋማቱ ላይ የሰነዘሩትን ፖለቲካዊ እሴት ማጤን ብቻ በቂያችን ስለሚሆን ነው። እናም ፖለቲካዊ ሽኩቻ በፖለቲካ መድረክ እንጂ፤ ሃይማኖትን እንደ መከላከያ ምሽግ በመቁጠር መከናወን እንደሌለበት በግልጽ በመንገር ሚናቸውን እንዲለዩ ማድረግ ይጠበቅብናል።

ውድ አንባቢዎቼ በአቶ አብደላህ አደም ተኪ የቀረበው የወሐሲያው ድርሳንን የውሸት ክምር በሦስት ተከታታይ ጽሑፎች ብቻ ተንዶ የሚያልቅ አይደለም። እናም ድርሳኑ ፖለቲካዊ ግቡን ለማሳካት ሲል ተግማኒነት ከሌላቸው የኢንተርኔት ውጤቶች በመቃረም የገለበጣቸውን መላ-ምቶች እንዲሁም መንግስት በሃይማኖት ውስጥ ጣልቃ የገባ በማስመሰል የደረደራቸውን ‘የይሆናል’ አሉባልታዎችን በክፍል አራት ጽሑፊ ላሳያችሁ እሞክራለሁ። ወአሰላም አሌይኩም!